

प्रतिदर्श प्रश्न पत्र 6 (2019-20)

हिन्दी - ब (कोड-85)

कक्षा- 10

निर्धारित समय- 3 घंटे

अधिकतम अंक - 80

सामान्य निर्देश:-

1. इस प्रश्न-पत्र में चार खंड हैं- क, ख, ग और घ।
2. सभी खंडों के प्रश्नों के उत्तर देना अनिवार्य है।
3. यथासंभव प्रत्येक खंड के प्रश्नों के उत्तर क्रम से लिखिए।
4. एक अंक के प्रश्नों का उत्तर लगभग 15-20 शब्दों में लिखिए।
5. दो अंकों के प्रश्नों का उत्तर लगभग 30-40 शब्दों में लिखिए।
6. तीन अंकों के प्रश्नों का उत्तर लगभग 60-70 शब्दों में लिखिए।

खण्ड-क (अपठित अंश)

1. निम्नलिखित गद्यांश को ध्यानपूर्वक पढ़कर पूछे गए प्रश्नों के उत्तर लिखिए। 10

मैं सोच रहा हूँ पर जफर कोई भी बात नहीं सोच रहे हैं। वे अपनी धुन में हैं। वे कंधा चलाते हैं, पर वह नहीं चलता-उलझे बालों में अटक जाता है। जफर मियाँ बाल सुलझाते हैं और कंधा बढ़ाते हैं। कभी वह झुककर बालों का मिलान देखते हैं, कभी उभारकर, कभी इधर और कभी उधर। एक-एक बाल पर, एक-एक ढलाव पर, एक-एक मिलान पर जफर की निगाह है, जैसे कोई इंजीनियर किसी पुल के खंभों का मिलान देख रहा हो।

यों कटिंग पूरी हुई और कैंची को चार बार ताल के साथ खाली ही चुकर-चुकर चलाया, जफर ने कहा- लो सरकार, कट गए आपके बाल।

अब उन्होंने उठाया ब्रश और हजामत। पर हजामत में भी वहीं तल्लीनता। एक हाथ सीधा, तो एक उल्टा और तब यह देखभाल कि कहीं कोई कील तो नहीं रह गई। कील ही नहीं, कलम से लेकर मूँछों की छँटाई तक के काम उन्होंने पूर्ण सुंदरता से किए।

बीस मिनट से ज्यादा मैं जफर की इस तल्लीनता को देखता रहा। यह सच है जफर उस मजदूर के बालों में लीन थे और मैं जफर में। देखते-देखते मैं भावों से भर उठा था, यहाँ तक कि हजामत की ऊँची कुर्सी पर आने को जब मैं उठा तो इतना भाव-विभोर था कि मैंने जफर को अपने में दबोच लिया।

पैसे देकर जब वह मजदूर चला गया तो मैंने कहा- जफर मियाँ! तुम तो उस मजदूर से ऐसे लिपटे कि जैसे जिले का कलक्टर ही तुम्हारी दुकान पर आ बैठा हो।

जफर ने जो जवाब दिया, उससे आगरे का पेठा और

दिल्ली का सोहन हलवा दोनों फीके पड़ गए। बोले- बाबू जी, मेरे लिए तो जो इस कुर्सी पर बैठता है, वही कलक्टर है।

हर एक नागरिक में अपने काम के लिए यह चाव, श्रम के प्रति यह श्रद्धा और पेशे के प्रति ईमानदारी के इस भाव का जागरण ही राष्ट्र की जीवनी शक्ति का सर्वोत्तम मापदंड है।

1. जफर का क्या व्यवसाय है? उसके काम की तुलना इंजीनियर से क्यों की गई है? 2

उत्तर : जफर पेशे से नाई है। उसके काम की तुलना इंजीनियर से की गई है क्योंकि जैसे कोई इंजीनियर किसी पुल के खंभों का मिलान करता है उसी प्रकार जफर मियाँ बाल बनाते समय तल्लीन रहता था। एक-एक बाल पर, एक-एक ढलाव पर, एक-एक मिलान पर जफर की निगाह रहती थी।

2. जफर के बाल काटने के कौशल पर टिप्पणी कीजिए 2

उत्तर : जफर बाल काटते समय कुछ भी नहीं सोचता था क्योंकि उसका सारा ध्यान अपने काम में था। वह धुन का पक्का है। एक-एक बालों का मिलान देखता है। उलझे बालों को कंधे से सुलझाता है। कभी झुककर बालों का मिलान देखता है। इन सब बातों से सिद्ध होता है कि जफर को न केवल हुनर आता था, बल्कि अपने कार्य के प्रति समर्पण का भाव भी था।

3. हजामत बनाने में जफर क्या सावधानियाँ बरत रहा था? 2

उत्तर : हजामत बनाते समय जफर इस बात का ध्यान रखता था कि कोई कील न रह जाए। कलम काटते समय और मूँछों की छँटाई करते समय उसके हाथ बड़ी सफाई से चलते थे।

4. इस कथन में निहित व्यंग्य को स्पष्ट कीजिए, तुम तो मजदूर से ऐसे लिपटे जैसे जिले का कलक्टर हो। 2

उत्तर : जफर मजदूर के बाल और हजामत ऐसे बना रहा था जैसे वह जिले का कलक्टर या उच्च पदाधिकारी हो। लेखक का ऐसा विचार था कि उस मजदूर के प्रति इतनी लगनशीलता उचित नहीं थी।

5. राष्ट्र की जीवनी-शक्ति का श्रेष्ठ पैमाना क्या है? 1
उत्तर : प्रत्येक नागरिक के अंदर अपने काम के प्रति चाव, श्रम के प्रति श्रद्धा और पेशे के प्रति ईमानदारी का उदय राष्ट्र की जीवनी-शक्ति का श्रेष्ठ पैमाना है।
6. गद्यांश का उचित शीर्षक लिखिए? 1
उत्तर : राष्ट्र की जीवनी-शक्ति।

खण्ड-ख (व्यावहारिक व्याकरण) 16

2. शब्द और पद में क्या अंतर है? उदाहरण देकर समझाइए। 1
उत्तर : शब्द वर्णों का वह समूह है, जिसका एक निश्चित अर्थ है तथा यह अपना स्वतंत्र अस्तित्व रखता है। जब शब्द वाक्य में प्रयुक्त होते हैं तो ये अपना स्वतंत्र अस्तित्व खो देते हैं और पद बन जाते हैं। जैसे- रजनी, हॉकी (शब्द)। रजनी विद्यालय की हॉकी टीम की कैप्टन है (पद)।

3. निम्नलिखित वाक्यों को निर्देशानुसार बदलिए। $1 \times 3 = 3$

1. पाँच बजने पर मजदूर चले जाते हैं। (मिश्र वाक्य में)
उत्तर : पाँच बजे नहीं कि मजदूर चले जाते हैं।
2. मैं पुस्तकें लेने पुस्तक मेले में गया (संयुक्त वाक्य में)
उत्तर : मुझे पुस्तकें लेनी थी, इसलिए पुस्तक मेले में गया।
3. मैंने नाश्ता किया और स्कूल चला गया। (सरल वाक्य में)
उत्तर : मैं नाश्ता करके स्कूल चला गया।

4. निम्नलिखित समस्त पदों का विग्रह कीजिए तथा समास का नाम लिखिए- $1 \times 2 = 2$

चौराहा, नीलगाय
उत्तर : चौराहा - चार राहों का समूह (द्विगु समास)
 नीलगाय- नीली है जो गाय (कर्मधारय समास)

2. निम्नलिखित विग्रहों के समस्त पद बनाकर समास का नाम लिखिए। $1 \times 2 = 2$

घन के समान श्याम, देश का वासी।
उत्तर : घन के समान श्याम- घनश्याम (कर्मधारय समास)
 देश का वासी- देशवासी (तत्पुरुष समास)

5. निम्नलिखित वाक्यों को शुद्ध करके लिखिए। $1 \times 4 = 4$

1. एक गरम कप चाय पी लो।
उत्तर : एक कप गरम चाय पी लो।
2. उससे हमारा बात हो गया है।
उत्तर : उससे हमारी बात हो गई है।
3. यहाँ केवल मात्र दो पुस्तकें रखीं हैं।
उत्तर : यहाँ मात्र दो पुस्तकें रखीं हैं।
4. वह तुमसे भली-भाँति प्रकार से परिचित है।
उत्तर : वह तुमसे भली-भाँति परिचित है।

6. निम्नलिखित मुहावरों का अपने वाक्यों में इस प्रकार प्रयोग कीजिए कि उनका अर्थ स्पष्ट हो जाए। $1 \times 4 = 4$

1. सिर पर नंगी तलवार लटकाना

उत्तर : पासपोर्ट अधिकारी पर जबसे भ्रष्टाचार का आरोप लगा है, तब से उसके सिर पर नंगी तलवार लटक रही है।

2. अपना राग अलापना
उत्तर : भीड़ में इस दुखियारी की कौन सुनता सभी अपना राग अलाप रहे थे।
3. होश उड़ना
उत्तर : पिता के साथ हुई दुर्घटना का समाचार सुनकर रीमा के होश उड़ गए।
4. कीचड़ उछालना
उत्तर : नेताओं का कार्य एक-दूसरे पर कीचड़ उछालना रह गया है।

खण्ड-ग

28

(पाठ्य पुस्तक एवं पूरक पाठ्य पुस्तक)

7. निम्नलिखित प्रश्नों में से किन्हीं तीन के उत्तर 30-40 शब्दों में लिखिए। $2 \times 3 = 6$

1. गांधी जी में नेतृत्व की अद्भुत क्षमता थी, उदाहरण सहित इस बात की पुष्टि कीजिए।

उत्तर : गांधी जी में नेतृत्व की अद्भुत क्षमता थी। लोग उनके नेतृत्व में प्रत्येक कार्य करने को तैयार रहते थे। उनकी नेतृत्व क्षमता के अनेक उदाहरण मिलते हैं। उन्होंने अपनी इस क्षमता के बलबूते पर अंग्रेजी शासन की नींद हराम कर दी थी। अंग्रेजी शासन के विरुद्ध उन्होंने अनेक आन्दोलन किए, यथा दांडी मार्च, असहयोग आन्दोलन आदि। इन आन्दोलनों में जन साधारण ने बढ़-चढ़कर गांधी जी का साथ दिया। अंततः हमारा देश स्वतंत्र हो गया।

2. तताँरा को क्रोध क्यों आया ?

उत्तर : तताँरा के क्रोध का कारण पशु-मेले में वामीरों की माँ द्वारा उसका अकारण अपमान करना था। गाँव वालों ने भी उसके प्रेम का विरोध किया तथा उसे भला-बुरा कहा। तब उसके मन में गाँव की इस परम्परा और गाँव वालों के व्यवहार के कारण क्रोध भड़क उठा था। वह यह समझ नहीं पाया कि एक गाँव वाले दूसरे किसी गाँव के लड़के-लड़की के प्रेम में बाधा क्यों डालते हैं। तताँरा अपने इस अपमान को सहन नहीं कर पाया।

3. कलकत्ता वासियों के लिए 26 जनवरी, 1931 का दिन क्यों महत्वपूर्ण था ?

उत्तर : 26 जनवरी 1930 को गुलाम भारत में पहला स्वतंत्रता दिवस मनाया गया था। जिसमें कलकत्ता वासियों की भागीदारी साधारण थी। 26 जनवरी 1931 को उसकी पुनरावृत्ति थी परंतु इस बार कलकत्ता में इसकी तैयारियाँ जोरों पर थी। इसलिए कलकत्ता वासियों के लिए यह दिन महत्वपूर्ण था।

4. ख्यूक्रिन का यह कथन कि मेरा एक भाई भी पुलिस में है। समाज की किस वास्तविकता की ओर संकेत करता है ?

उत्तर : ख्यूक्रिन के इस कथन से समाज में फैली भाई-भत-ीजावाद की प्रवृत्ति का पता चलता है। ख्यूक्रिन अपने साथ न्याय न होता देखकर अपने भाई को पुलिस वाला बताने लगा। इस तरह वह ओचुमेलॉव व वहाँ उपस्थित लोगों पर रौब डालना चाहता है। इससे पता चलता है कि समाज में अराजकता, भ्रष्टाचार का साम्राज्य है। संपूर्ण शासन व्यवस्था पक्षपात और स्वार्थ का पर्याय बन गई है। समाज में कानून नहीं अपितु दबाव काम करता है। पुलिस का भय समाज को त्रस्त रखता है। इस कहानी से स्पष्ट हो जाता है कि पुलिस निरपराधियों को सताती है व दोषियों की मदद करती है।

8. बड़ा भाई छोटे भाई पर शासन के लिए क्या-क्या उपाय करता है? 80-100 शब्दों में समझाइये? 5

उत्तर : बड़ा भाई किताबी शिक्षा की जगह जीवन के अनुभव को अधिक महत्वपूर्ण और उपयोगी बताता है। वह सदा आचरण को महत्वपूर्ण बताता है। छोटे भाई के खेलकूद और उसकी स्वच्छंदता पर नियंत्रण रखता है। उससे पूछता रहता है कि वह कहाँ था? क्या कर रहा था? छोटे भाई के खेलने और न पढ़ने पर लम्बे-लम्बे भाषण देता रहता है, जिसमें पढ़ाई के कठिन होने, अपने फेल होने, अपने को खेल-कूद से दूर रखने का उदाहरण देता है। अपने फेल होने पर वह सफलता से अधिक बुद्धि के विकास को महत्वपूर्ण बताता है। वह अपने ज्ञान को बढ़ा-चढ़ाकर बताता है और छोटे भाई पर हावी होने का प्रयास करता है। लेखक द्वारा मनमानी करने पर वह उसे घमंड न करने की सीख देता है तथा उदाहरण द्वारा अभिमानी लोगों का कैसा अंत होता है, वह भी बताता है।

अथवा

वजीर अली वकील के पास क्यों गया था? वहाँ उसने क्या किया? 80-100 शब्दों में बताइये?

उत्तर : वजीर अली को पद से हटाकर बनारस पहुँचा दिया। बनारस रहने के तीन महीने बाद गवर्नर जनरल ने उसे कल-कत्ता में बुलाया। वजीर अली को यह बात सहन नहीं हुई। वह इस बात की शिकायत करने वकील के पास गया, जो बनारस में ही रहता था। वजीर अली तो पहले से ही अंग्रेजों से नफरत करता था। वकील ने वजीर अली की शिकायत सुनकर उस पर कोई प्रतिक्रिया दिए बिना उसे बहुत बुरा-भला कहा। वकील की बातें सुनकर उसका क्रोध बढ़ गया। उसने खंजर निकालकर वकील की हत्या कर दी।

9. निम्नलिखित प्रश्नों में से किन्हीं तीन के उत्तर 30-40 शब्दों में लिखिए। 2 × 3 = 6

1. कर चले हम फिदा, गीत में सर पर कफन बाँधना, किस ओर संकेत करता है?

उत्तर : इस गीत में सर पर कफन बाँधना देश के लिए बलिदान हो जाने की ओर संकेत करता है। मातृभूमि की रक्षा के लिए हमें हमेशा मर-मिटने के लिए तैयार रहना चाहिए। सर पर कफन बाँधना मुहावरे का इस कविता में सार्थक प्रयोग हुआ है

जिसका अर्थ है, मौत को गले लगाना। हर सैनिक को हमेशा मौत को गले लगाने के लिए तैयार रहना चाहिए।

2. अपने स्वभाव को निर्मल रखने के लिए कबीर ने कौनसे उपाय किए हैं?

उत्तर : अपने स्वभाव को निर्मल रखने के लिए कबीरदास जी ने यह मार्ग सुझाया है कि निंदा करने वाले को सदैव अपने पास रखना चाहिए क्योंकि वह बिना साबुन-पानी के हमारे स्वभाव को स्वच्छ कर देता है। वह हमारी बुराइयाँ बताकर हमें उन्हें सुधारने का मौका देता है। इस प्रकार हमारे सारे दोष दूर हो जाते हैं तथा हमारा चित्त पवित्र हो जाता है और मन की कालिमा दूर हो जाती है।

3. कंपनी बाग की तोप क्या सीख देती है?

उत्तर : कंपनी बाग में रखी तोप हमें यह सीख देती है कि अत्याचारी के शासन का अंत कभी-न-कभी अवश्य होता है। उस समय वह नियति के नित्य परिवर्तित होते रूप को देखा करती है।

4. मीराबाई ने श्रीकृष्ण के रूप-सौंदर्य का वर्णन कैसे किया है?

उत्तर : मीराबाई ने श्रीकृष्ण के रूप-सौंदर्य का अलौकिक वर्णन किया है। श्रीकृष्ण के शरीर पर पीले वस्त्र सुशोभित हो रहे हैं। सिर पर मोर पंख युक्त मुकुट सुशोभित हो रहा है। गले में बैजयंती माला उनके सौंदर्य में चार चाँद लगा रहा है। वे बाँसुरी बजाते हुए वृंदावन में गाए चराते हुए घूमते हैं। इस प्रकार इस रूप में श्रीकृष्ण का बहुत ही मनोरम रूप उभरता है।

10. एक-दूसरे की सहायता करते हुए हमें जीवन पथ पर आगे बढ़ने का प्रयास करना चाहिए। मनुष्यता कविता के आलोक में इस कथन की व्याख्या 80-100 शब्दों में कीजिए। 5

उत्तर : मनुष्य एक सामाजिक प्राणी है, इस नाते उसे समाज में रहकर एक-दूसरे के सुख-दुख में भागीदारी करनी पड़ती है। यह मनुष्य का कर्तव्य है कि यदि कोई दीन-दुखी उसे नजर आए तो वह उसकी सहायता करे। मनुष्य होकर भी यदि हम ऐसा नहीं करेंगे तो हमारे ऊपर कलंक लगेगा। इसलिए हमें एक-दूसरे का आलंबन लेकर उठना चाहिए और आगे बढ़ना चाहिए।

इस प्रकार कवि ने मनुष्य को अपना दायरा विस्तृत करने की प्रेरणा दी है। संकुचित दायरे में रहने से हमें केवल अपना हित दिखाई देता है जबकि दायरा बड़ा कर लेने से प्रत्येक मनुष्य एक-दूसरे का सहारा बन जाता है। इससे मनुष्यों के बीच का भेदभाव कम होने लगता है और जीवन का पथ आलोकित होने लगता है। सभी मनुष्य परस्पर मददगार बन जाते हैं और विकास व समृद्धि की राह पर चल पड़ते हैं।

अथवा

कौन-कौनसे तर्क देकर मीराबाई कृष्ण से दर्शन देने के लिए आग्रह कर रही हैं? 80-100 शब्दों में बताइये?

उत्तर : मीराबाई कृष्ण का दर्शन पाने के लिए विभिन्न प्रकार के तर्क प्रस्तुत कर रही हैं। वे कहती हैं कि कृष्ण उन्हें अपनी

दासी बनाकर रख लें। दासी बनकर वह उनके लिए बाग लगाएँगी और रोज उठकर दर्शन करेंगी। वे वृंदावन के ऊँचे महल के विशाल आँगन में फुलवारी लगाना चाहती हैं। वे उनके दर्शन के लिए कुसुंबी साड़ी पहनने के लिए तैयार हैं। वे अपनी भाव-भक्ति को अपनी सबसे बड़ी जागीर मानकर कृष्ण-दर्शन की अभिलाषिणी हैं।

11.

1. इफ्फन, टोपी शुक्ला की कहानी का महत्वपूर्ण हिस्सा किस तरह से है? 60-70 शब्दों में बताइये? 3

उत्तर: टोपी शुक्ला कहानी का ताना-बाना दो दोस्तों की दोस्ती एवं पारिवारिक स्थितियों को ध्यान में रखकर बुना गया है। इफ्फन टोपी का अभिन्न मित्र है। उसके बिना यह कहानी अधूरी है। कहानी में स्थान-स्थान पर उसका तथा उसके परिवार का जिक्र आता है। उसके बिना इसकी रचना नहीं हो सकती थी। भिन्न-भिन्न धर्मों के होने के बावजूद दोनों में घनिष्ठ मित्रता थी।

2. हरिहर काका के मामले में गाँव वालों की क्या राय थी? 60-70 शब्दों में बताइये? 3

उत्तर: हरिहर काका के मामले में गाँव के लोगों के दो वर्ग बन गए थे। दोनों ही वर्गों की अपनी-अपनी राय थी। एक वर्ग कहता था कि काका को अपनी जमीन ठाकुर जी के नाम लिख देनी चाहिए। इससे उनका नाम-यश भी फैलेगा और सीधे बैकुंठ की प्राप्ति होगी। दूसरा वर्ग कहता था कि भाई का परिवार तो अपना ही होता है। अपनी जायदाद भाइयों के नाम लिख देनी चाहिए, ऐसा न करना अन्याय होगा। इस प्रकार जितने मुँह उतनी बातें होने लगी थीं।

खण्ड-घ (लेखन)

26

12. निम्नलिखित में से किसी एक विषय पर 80-100 शब्दों में अनुच्छेद लिखिए। 6

1. अधिकार और कर्तव्य।

* अधिकारों से जीवन की सुरक्षा * हमारा कर्तव्य- सबके अधिकारों की रक्षा * अधिकार के साथ कर्तव्य-पालन अनिवार्य।

2. कामकाजी नारी का एक दिन।

* तनाव और तैयारी * कार्यालय * घर में

3. स्मार्ट क्लास की उपयोगिता।

* छात्रों की अधिक सक्रियता * विषयवस्तु का अधिगम * कम समय में अधिक जानकारी प्राप्त करना * छात्रों पर प्रभाव।

उत्तर :

1. अधिकार और कर्तव्य

जिन बातों को किसी व्यक्ति के कल्याण के लिए आवश्यक अथवा बुनियादी समझा जाता है, उन्हें अधिकार कहते हैं। दूसरे शब्दों में, अधिकार वे सामाजिक दावे हैं जो व्यक्ति को

उनके सर्वोत्तम स्वार्थ आदि सिद्ध करने में मदद करते हैं और उनको अपनी निजी पहचान विकसित करने में सहायता करते हैं। व्यक्ति अपने अधिकारों के द्वारा ही अपनी सुरक्षा कर पाता है। ये अधिकार प्रत्येक नागरिक को समान सामाजिक स्थिति और अवसर प्रदान करते हैं तथा राज्य अथवा किसी व्यक्ति के शोषण से उसकी रक्षा करते हैं इसलिए हमें अपने अधिकारों को जानना बहुत आवश्यक है। अधिकार और कर्तव्य साथ-साथ चलते हैं। वास्तव में ये एक ही सिक्के के दो पहलू हैं। प्रत्येक अधिकार अपने साथ एक कर्तव्य निहित रखता है। यदि एक व्यक्ति को अपना स्वयं का धर्म पालन करने का अधिकार है तो दूसरे व्यक्ति का यह कर्तव्य है कि उसे उसका धर्म पालन करने दे। अधिकार और कर्तव्य दोनों ही समान रूप से महत्वपूर्ण एवं अनिवार्य हैं।

2. कामकाजी नारी का एक दिन

कामकाजी नारी की दिनचर्या काफी व्यस्त होती है क्योंकि उसे घर और कार्यालय दोनों ही के काम निबटाने पड़ते हैं। देर शाम को घर लौटना, फिर घर में खाना बनाने, बच्चों की देखभाल, उनके गृहकार्य कराने से लेकर देर रात तक जागने से अनिद्रा जैसी बीमारी भी अपने पाँव पसारने लगती है। सुबह सोकर उठती हैं तो बच्चों की तैयारी, उन्हें स्कूल के लिए तैयार करने, उनका नाश्ता आदि बनाने के बाद फिर अपना एवं पति का नाश्ता, दोपहर का भोजन, स्वयं की तैयारी के लिए समयाभाव के कारण तनाव बना रहता है। उधर कार्यालय में तमाम काम निबटाने के बाद घर पर भी बच्चों की खोज-खबर लेने के साथ-साथ अनेक काम करने से स्वभाव में भी चिड़चिड़ापन आ जाता है। अतः कामकाजी महिलाओं की पूरी दिनचर्या काफी व्यस्त रहती है। वास्तव में बढ़ती महँगाई के कारण ही महिलाओं को काम करना पड़ रहा है, अन्यथा पहले के संयुक्त परिवार में वे बाहर का काम नहीं करती थीं और पुरुषों की आमदनी से ही घर-खर्च चल जाता था। इससे वे परिवार और बच्चों के विकास पर पूरा ध्यान दे पाती थीं।

3. स्मार्ट क्लास की उपयोगिता

स्मार्ट क्लास में पुस्तकीय ज्ञान के साथ-साथ छात्रों द्वारा विषय को समझने एवं उसे याद करने में सहायक संपूर्ण सामग्री, जैसे कि विषय में वर्णित पशु-पक्षियों, स्थानों एवं क्रियाकलापों के चित्र आदि उपलब्ध होते हैं। मल्टीमीडिया द्वारा प्रस्तुतीकरण किया जाता है। विषय की व्याख्या, शब्दार्थ, प्रश्नबैंक एवं प्रश्नों के उत्तर, उदाहरण एवं छात्रों की किसी भी शंका के समाधान हेतु विपुल निराकरण सामग्री उपलब्ध होती है जिसके कारण अध्यापक के अध्यापन एवं छात्रों द्वारा विषयाधिगम में कोई व्यवधान नहीं आता है और छात्रों के द्वारा विषयाधिगम करने में सहायक संपूर्ण सामग्री उपलब्ध होती है। अतः छात्र जिस विषय उसके मन-मस्तिष्क में सदा के लिए अंकित हो जाता है, इस तरह छात्र स्मार्ट क्लास के माध्यम से विषय को कक्षा में पढ़ता है, उसको सहायक उपकरणों एवं

श्रव्य-दृश्य प्रस्तुतीकरण के माध्यम से प्रत्यक्ष भी करता है जिसकी वजह से उसके द्वारा अध्ययन किया गया विषय का अधिगम भी सरलता से कर लेते हैं। स्मार्ट क्लास में छात्रों को विषय संबंधी किसी भी जानकारी के लिए इधर-उधर भटकना नहीं पड़ता। इस तरह स्मार्ट क्लास के माध्यम से उन्हें कम समय में अधिक जानकारी प्राप्त हो जाती है।

13. शारीरिक व्यायाम स्वास्थ्य की दृष्टि से अति आवश्यक है। अपने विद्यालय में एक कुशल योग प्रशिक्षक को रखने का अनुरोध करते हुए प्रधानाचार्य को एक पत्र 80-100 शब्दों में लिखिए। 5

उत्तर :

सेवा में,

श्रीमान प्रधानाचार्य महोदय

के.के.एम. हायर सेकेंड्री स्कूल

ग्वालियर, मध्यप्रदेश।

दिनांक : 7 सितम्बर, 2019

विषय : स्वास्थ्य शिक्षा के लिए योग की कक्षाओं के आयोजन हेतु अनुरोध।

महोदय,

निवेदन यह है कि प्रार्थी कक्षा दसवीं ब का छात्र है। पिछले सप्ताह मुझे योग शिविर में योगाभ्यास करने का अवसर प्राप्त हुआ। मुझे यह जानकर आश्चर्य मिश्रित प्रसन्नता हुई कि हमें शारीरिक और मानसिक रूप से स्वस्थ रखने में योगाभ्यास की बड़ी महत्वपूर्ण भूमिका है। योगासन जहाँ हमारे सभी जोड़ों, हड्डियों और मांसपेशियों को मजबूत बनाते हैं वही प्राणायाम हमारे शरीर में ऑक्सीजन की मात्रा बढ़ाकर हमारे रक्त विकारों को दूर करता है और जीवनी शक्ति बढ़ाता है। योग में कुछ आसन तो ऐसे हैं, जिन्हें करने से मन तत्काल शांत हो जाता है। हमारे प्राचीन ऋषियों द्वारा खोजा गया योग विज्ञान हमारे तन-मन को स्वस्थ रखकर आत्मबल बढ़ाता है।

अतः आपसे अनुरोध है कि विद्यालय में सुयोग्य योग शिक्षक की नियुक्ति करके छात्रों को योग का लाभ प्रदान कराएँ।

आपका आज्ञाकारी शिष्य

अखिलेश पाण्डे

कक्षा- दसवीं ब

अथवा

नगर में कल-कारखानों से प्रदूषण में हो रही वृद्धि पर चिंता व्यक्त करते हुए किसी दैनिक समाचार पत्र के संपादक को एक पत्र 80-100 शब्दों में लिखिए।

उत्तर :

सेवा में,

संपादक महोदय,

दैनिक टाइम्स,

7, महाराणा प्रताप रोड,

नई दिल्ली-110008

दिनांक : 02 नवम्बर, 2019

विषय : कल-कारखानों से प्रदूषण में हो रही वृद्धि।

महोदय,

पिछले दो-तीन दशकों से हमारे देश में नगरों का तीव्र विकास हुआ है। नगरों में कल-कारखानों की स्थापना इसका प्रमुख कारण है। इसके नतीजे में देश के सभी नगरों में प्रदूषण का स्तर खतरनाक सीमा को पार कर चुका है। विशेष रूप से उपनगरीय क्षेत्रों में वायु प्रदूषण एवं ध्वनि प्रदूषण के कारण लोगों का जीना दूभर हो गया है। इस प्रदूषण का लोगों के स्वास्थ्य पर विपरीत प्रभाव पड़ रहा है। लोग दमा, खाँसी, श्वास की बीमारियों, फेफड़े की बीमारियों तथा अन्य प्रकार की बीमारियों के शिकार हो रहे हैं।

यह स्थिति चिंताजनक है। सरकार को इसका कोई-न-कोई हल जरूर निकालना चाहिए। यदि प्रदूषण में इसी प्रकार से वृद्धि होती रही तो इसका प्रभाव केवल नगरों तक ही सीमित नहीं रहेगा। पूरी दुनिया के लोग तथा संपूर्ण जीव-जगत इसकी चपेट में आ जाएँगे। तापमान में विश्वव्यापी वृद्धि इसी का नतीजा है।

अतः इस समस्या पर तुरंत ध्यान देना चाहिए। कल कारखानों को शहर से दूर विशेष औद्योगिक क्षेत्र में ही लगाना चाहिए तथा आधुनिक तकनीक का प्रयोग करते हुए इसे प्रदूषण मुक्त बनाना चाहिए।

धन्यवाद।

भवदीय

रवि शर्मा

नई दिल्ली।

14. आप बाल विद्यालय दिल्ली के सांस्कृतिक संघ के अध्यक्ष हैं। विद्यालय द्वारा उत्तराखण्ड की एक सप्ताह की यात्रा का आयोजन किया जा रहा है। एक सूचना पत्र 40-50 शब्दों में लिखिए जिससे छात्र-छात्राओं को जानकारी दी जाए। 5

उत्तर :

बाल विद्यालय, दिल्ली

सूचना

सांस्कृतिक संघ द्वारा एक सप्ताह की उत्तराखण्ड यात्रा का आयोजन किया गया है। दर्शनयी स्थलों में नैनीताल, देहरादून सम्मिलित हैं। सभी सुविधाओं सहित प्रति विद्यार्थी कुल राशि ₹18000 है। इच्छुक विद्यार्थी अभिभावक द्वारा लिखित मंजूरी व राशि हस्ताक्षरकर्ता के पास 30 दिसम्बर, 2019 तक जमा करवाएँ।

हस्ताक्षर

विनय

अध्यक्ष

अथवा

आप न्याय खण्ड, गाजियाबाद के न्याय संगठन के सचिव हैं। ट्रांसफॉर्मर की मरम्मत के कारण कॉलोनी वासियों को विद्युत आपूर्ति की कटौती की जानकारी प्रदान करने के लिए सूचना पत्र 40-50 शब्दों में लिखिए।

उत्तर :

न्याय संगठन, गाजियाबाद

सूचना

कॉलोनी के सभी निवासियों को सूचित किया जाता है कि ट्रांसफॉर्मर की मरम्मत के कारण दिनांक 17 अप्रैल, 2019 को विद्युत की आपूर्ति प्रायः 10.00 बजे से सायं 5.00 बजे तक बंद रहेगी।

हस्ताक्षर

सुरेश शर्मा

सचिव

15. कामचोर नौकर और सख्त मालकिन के बीच होने वाले संवाद को 50-60 शब्दों में लिखिए। 5

उत्तर :

मालकिन : आज तो हद हो गई, बाजार से सब्जियाँ लाने में तुमने चार घंटे लगा दिए।

नौकर : मालकिन रास्ते में गजब का ट्रैफिक था, साइकिल चलाना मुश्किल हो रहा था।

मालकिन : ऐसे बहाने सुनते-सुनते मेरे कान पक गए हैं। जाओ, अब जल्दी से कपड़े धो दो।

नौकर : पहले जरा सुस्ता लूँ, फिर झट से कपड़े धो दूँगा।

मालकिन : लगता है तुम्हारे अंदर शर्म नाम की कोई चीज बची नहीं है। जब देखो, काहिली और कामचोरी की बातें करते रहते हो। जाओ, पहले कपड़े धोओ, फिर सुस्ता लेना।

अथवा

कक्षा XI में विषयों के चयन के बारे में दो छात्राओं की बातचीत को 50-60 शब्दों में संवाद शैली में लिखिए।

उत्तर :

शैली : सरिता, तुम ग्यारहवीं कक्षा में कौनसे विषय लोगी?

सरिता : भई मैं तो भौतिकी, रसायन और जीव विज्ञान लूंगी।

शैली : अच्छा तो डॉक्टर बनने का इरादा है?

सरिता : नहीं मेरी इच्छा तो भूगर्भ विज्ञानी बनने की है, लेकिन पहले में रसायन विज्ञान और जीव विज्ञान के आधारभूत सिद्धान्तों को पढ़ना चाहती हूँ जिससे बाह्य वातावरण के आधार पर आंतरिक स्थिति के बारे में खोज कर सकूँ।

शैली : अरे वाह! तुम्हारे विचार तो बड़े स्पष्ट हैं। तुम अवश्य सफल होओगी।

सरिता : धन्यवाद, मगर तुम तो बताओ कि तुम क्या बनना चाहती हो?

शैली : मेरी इच्छा तो एक समाजशास्त्री बनने की है। इसलिए मैं समाजशास्त्र के साथ विश्व इतिहास का अध्ययन भी करना चाहती हूँ।

सरिता : अरे वाह! ईश्वर तुम्हें सफलता प्रदान करे।

16. अपने पुराने मकान को बेचने संबंधी विज्ञापन का आलेख 25-50 शब्दों में तैयार कीजिए। 5

उत्तर :

बिकाऊ है
<ul style="list-style-type: none"> * सभी आधुनिक सुविधाओं से युक्त एक मकान। * कुल एरिया 1200 वर्ग फुट-कवर्ड एरिया 850 वर्ग फुट, * पार्किंग सुविधा * 30 फुट रोड़। * अच्छी सोसायटी। * रेल्व स्टेशन से मात्र 2 किमी. की दूरी पर।
<p>संपर्क करे- सुमित शर्मा फोन नं. 8598587588</p>

MCQ 1.1

अथवा

रिलैक्सो चप्पल का 25-50 शब्दों में विज्ञापन तैयार कीजिए।

उत्तर :

<p>हर तरह की राह में काम आये। आपका साथ निभाय सस्ती और महाटिकाऊ</p>		
	रिलैक्सो चप्पल	
<p>रिलैक्सो चप्पल है जहाँ आराम है वहाँ।</p>		

Download unsolved Version of this solved paper from
www.cbse.online